

Gözün aydın, Qarabağ!



**Güman keçməz dağları,
Aşa-aşa qayıtdıq,
Yumruq kimi birləşib
Coşa-coşa qayıtdıq,
Biz Kəlbəcər-Kəlbəcər
Şuşa-Şuşa qayıtdıq,
Başın uca,üzün ağ,
Gözün aydın,Qarabağ!**

**Hər döyüşün başında
"Yurd yeri" var, "Cəngi" var,
Hər həmlədə ordumun
Nəresi var,cəngi var,
Cəngavər oğulların
Şanlı zəfər rəngi var,
Gör nə deyir Lələdağ,-
Gözün aydın,Qarabağ!**

**Hər qazi bir qaladı,-
Bir qələbə örnəyi,
Şəhid-şəhid ovundu
Bu torpağın göynəyi,
Göydə mələklər öpdü
Neçə qanlı köynəyi,
Bu müqəddəs nura bax,
Gözün aydın,Qarabağ!**

**Vətəndi bu savaşın
Hər sirri,hər sehri də,
Bir atanın öyüdü,
Bir ananın mehri də,
Uçundu Göyçə-Göyçə
Zəngəzur da,Mehri də,
Silkələndi Ağrıdağ
Gözün aydın,Qarabağ!**

**Bir fırtına kükrədi
Qisas adlı limandan,
Yer əsdi,göy titrədi
Bu anddan,bu imandan,
Xalqın güvənc yeridi
Ta Ali Baş Komandan,
Dalğalan bayraq-bayraq,
Gözün aydın,Qarabağ!
Gözün aydın,Qarabağ!**